



20.10. 2024

தலைப்புச் செய்திகள்

1. வாரணாசியில் 6 ஆயிரத்து 100 கோடி ரூபாய் மதிப்பிலான பல்வேறு திட்டங்களை பிரதமர் திரு.நரேந்திரமோடி இன்று தொடங்கி வைக்கிறார்.
2. விளையாட்டுத்துறையில் முன்னோடி நாடாக இந்தியாவை உருவாக்க மத்திய அரசு முயற்சிகள் மேற்கொண்டுள்ளதாக மத்திய அமைச்சர் டாக்டர் மன்சுக் மாண்டவியா தெரிவித்துள்ளார்.
3. சேலத்தில் 7 கோடி ரூபாய் மதிப்பில் புதிய விளையாட்டு விடுதி உருவாக்கப்படும் என்று துணை முதலமைச்சர் திரு.உதயநிதி ஸ்டாலின் கூறியுள்ளார்
4. திருச்சி, தஞ்சை, திருவாரூர், நாகை, சேலம் உள்ளிட்ட 20 மாவட்டங்களில் இன்று கனமழை பெய்ய வாய்ப்புள்ளதாக சென்னை வானிலை ஆய்வுமையம் தெரிவித்துள்ளது.
5. சுல்தான் ஜோஷர் கோப்பை ஆடவர் ஜூனியர் ஹாக்கி போட்டியில் இந்தியா இன்று இங்கிலாந்தை எதிர்கொள்கிறது.

இனி விரிவான செய்திகள்



பிரதமர்

பிரதமர் திரு.நரேந்திரமோடி வாரணாசியில் 6 ஆயிரத்து 100 கோடி ரூபாய் மதிப்பிலான பல்வேறு முடிவுற்ற திட்டங்களை இன்று தொடங்கி வைத்து புதிய திட்டங்களுக்கும் அடிக்கல் நாட்டுகிறார்.

2 ஆயிரத்து 870 கோடி ரூபாய் மதிப்பிலான வாரணாசி விமான நிலைய புதிய முனையம் மற்றும் ஓடுபாதை விரிவாக்கப் பணிகளுக்கும் பிரதமர் அடிக்கல் நாட்டுகிறார்.

இதனிடையே பிரதமர் சட்டீஸ்கட் மாநிலம் அம்பிகாபூர் மற்றும் மத்திய பிரதேச மாநிலம் ரேவா விமான நிலையங்களை காணொலி வாயிலாக திறந்து வைக்கிறார்.



குடியரசு தலைவர்

குடியரசு தலைவர் திருமதி திரௌபதி முர்மு 5-வது தேசிய நீர் விருதுகளை நாளைமறுநாள் புதுதில்லியில் வழங்கவுள்ளார்.

நீர் பராமரிப்பில் கடந்த ஆண்டு சிறப்பாக செயலாற்றிய மாநிலங்கள், மாவட்டங்கள், பஞ்சாயத்துகள், நகர்ப்புற உள்ளாட்சி அமைப்புகள், உள்ளிட்ட 9 பிரிவுகளில், மத்திய ஜல்சக்தி அமைச்சகத்தின் மூலம் 38 விருதுகள் வழங்கப்பட உள்ளன.



மன்சுக் மாண்டவியா

விளையாட்டுத்துறையில் உலகளவில் முதல் 10 நாட்கள் பட்டியலில் இந்தியா இடம்பெறுவதற்கான முயற்சிகளை மத்திய அரசு மேற்கொண்டு வருவதாக மத்திய விளையாட்டுத்துறை அமைச்சர் டாக்டர் மன்சுக் மாண்டவியா தெரிவித்துள்ளார்.

கேரளமாநிலம் கவுடியாவில் கோல்ஃப் மைதானத்தை இன்று திறந்து வைத்து பேசிய அவர், வளர்ந்த இந்தியா இலக்கை எட்ட நாட்டுமக்கள் அனைவரும் ஆரோக்கியத்துடன் இருக்க வேண்டியதன் அவசியத்தை வலியுறுத்தினார்.



சிவ்ராஜ் சிங் சவுஹான்

மத்திய ஊரக வளர்ச்சித்துறை அமைச்சர் திரு. சிவ்ராஜ் சிங் சவுஹான், நகர்ப்புற நில பதிவேடுகளுக்கான களஆய்வில் நவீன தொழில் நுட்பங்கள் குறித்த சர்வதேச பயிற்சி பட்டறையை புதுதில்லியில் நாளை தொடங்கி வைக்கிறார்.

2 நாட்கள் நடைபெறும் இந்த பயிற்சி பட்டறையில் தொழில்நுட்பங்களின் உதவியுடன் நகர்ப்புறங்களில் முன்னோடி திட்டங்களை எளிதாக திட்டமிடுவது, திறன் மேம்பாடு, சவால்கள் உள்ளிட்டவைகள் குறித்து எடுத்துரைக்கப்படும்.

மத்திய மாநில அரசு துறை அலுவலர்கள், வருவாய் மற்றும் நகர்ப்புற மேம்பாட்டு செயலர்கள், சர்வதேச வல்லுநர்கள் உள்ளிட்டோர் இப்பயிற்சியில் பங்கேற்கின்றனர்.



வெளிநாடுவாழ் இந்தியர் தினவிழா

18-வது வெளிநாடுவாழ் இந்தியர் தினவிழா வரும் ஜனவரி மாதம் ஓடிசா தலைநகர் புபனேஸ்வரில் நடைபெறவுள்ளது.

குடியரசு தலைவர், பிரதமர் உள்ளிட்டோர் கலந்து கொள்ளும் இந்நிகழ்ச்சியில் நாட்டின் வளர்ச்சியில் வெளிநாடுவாழ் இந்தியர்களின் பங்களிப்பின் முக்கியத்துவம் குறித்து எடுத்துரைக்கப்படும்.

தேசபிதா மகாத்மா காந்தியடிகள் தென்னாப்பிரிக்காவிலிருந்து இந்தியா திரும்பியதை நினைவு கூறும் வகையில் ஆண்டுதோறும் ஜனவரி 9-ம் தேதி இத்தினம் கொண்டாடப்பட்டு வருகிறது.



உதயநிதி

வறுமை ஒழிப்பு, சுகாதாரம், கல்வி, வேலைவாய்ப்பு, மகளிர் நலன் உள்ளிட்ட 13 துறைகளில் தமிழகம் முதலிடம் வகிப்பதாக துணை முதலமைச்சர் திரு. உதயநிதிஸ்டாலின் தெரிவித்துள்ளார்.

சேலத்தில் விளையாட்டு வீரர்களுக்கு 33 கோடியே 26 லட்ச ரூபாய் மதிப்பிலான நலத்திட்ட உதவிகளை இன்று வழங்கி பேசிய அவர், 3 சதவிகித இடஒதுக்கீட்டின் கீழ் 100 விளையாட்டு வீரர்களுக்கு அரசு பணி வழங்கப்படும் என்றார்.

கடந்த 3 ஆண்டுகளில் 3 ஆயிரத்து 350 பேருக்கு 110 கோடி ரூபாய் ஊக்கத்தொகை வழங்கப்பட்டு உள்ளதாக கூறியஅவர், விளையாட்டு உபகரணம் வழங்கும் திட்டத்தை நகரப் பகுதிகளுக்கும் விரிவுபடுத்த நடவடிக்கை எடுக்கப்படும் என்றார்.

முதலமைச்சர் கோப்பை விளையாட்டு போட்டிகளில் நடப்பாண்டு 11 லட்சம் பேர் பங்கேற்றதாக கூறியஅவர், மாநிலத்தில் விளையாட்டு துறையை ஊக்குவிப்பதற்கென மேட்டூர், ஆத்தூர், சேந்தமங்கலத்தில் தலா 3 கோடி ரூபாய் செலவில் மினி விளையாட்டரங்கம் அமைக்கப்படும் என்றும் தெரிவித்தார்.

60 விளையாட்டு வீரர்கள் தங்கும் வகையில் 7 கோடி ரூபாய் மதிப்பில் புதியவிளையாட்டு விடுதி சேலத்தில் உருவாக்கப்படும் என்றும் திரு. உதயநிதி ஸ்டாலின் கூறினார்.

.. வாய்ஸ் ..

இந்நிகழ்ச்சியில் பேசிய மாநில ஆதிதிராவிடர் நலத்துறை அமைச்சர் திரு. மதிவேந்தன் தமிழக அரசு விளையாட்டு போட்டிகளுக்கு முக்கியத்துவம் அளித்து வருவதாகவும், அனைத்து தரப்பு மக்களும் பயன்பெறும் வகையில் திட்டங்களை செயல்படுத்தி வருவதாகவும் தெரிவித்தார்.



மகேஷ் பொய்யாமொழி

தமிழக அரசு பள்ளி ஆசிரியர்கள் மற்றும் பள்ளி கல்வித்துறை உயரதிகாரிகள் உள்ளிட்ட 60 பேர் கொண்ட குழு பிரான்ஸ் தலைநகர் பாரீஸுக்கு ஒருவாரகால கல்விசார் சுற்றுலா அழைத்து செல்லப்படவுள்ளதாக மாநில பள்ளிக்கல்வித்துறை அமைச்சர் திரு. அன்பில் மகேஷ்பொய்யாமொழி தெரிவித்துள்ளார்.

திருச்சியில் இன்று செய்தியாளர்களிடம் பேசியஅவர், கனவு ஆசிரியர் திட்டத்தின்கீழ் இந்த சுற்றுலா திட்டமிடப்பட்டுள்ளதாகவும், பாரீஸில் உள்ள வரலாற்று சிறப்புமிக்க இடங்களை பார்வையிட உள்ளதாகவும் கூறினார்.



K.K.S.S.R. ராமச்சந்திரன்

வடகிழக்கு பருவமழையை எதிர்கொள்ள தேவையான அனைத்து முன்னெச்சரிக்கை நடவடிக்கைகள் முடுக்கிவிடப் பட்டுள்ளதாக மாநில பேரிடர் மேலாண்மைத்துறை அமைச்சர் திரு. K.K.S.S.R. ராமச்சந்திரன் தெரிவித்துள்ளார்.

விருதுநகர் மாவட்டம் அருப்புக்கோட்டையில் 154 கோடி ரூபாய் மதிப்பில் நடைபெற்று புறவழிச்சாலை அமைக்கும் பணிகளை இன்று ஆய்வுசெய்த அவர், கனரக வாகன போக்குவரத்து நெரிசலை குறைக்கும் வகையில் மேற்கொள்ளப்படும் இப்பணிகளை விரைந்து முடிக்குமாறு அறிவுறுத்தினார்.



பெரியகருப்பன்

பசுமை பள்ளிகள் திட்டத்தின் கீழ் அரசு பள்ளிகளில் மரக்கன்றுகள் நடும்பணி தொடங்கப்பட்டு உள்ளதாக மாநில கூட்டுறவுத்துறை அமைச்சர் திரு. K.R.பெரியகருப்பன் தெரிவித்துள்ளார்.

சிவகங்கை மாவட்டம் அரியக்குடி அரசு மேல்நிலைப்பள்ளியில் இன்று நடைபெற்ற மரக்கன்று நடும் விழாவில் கலந்துகொண்டு பேசியஅவர், மாவட்டத்தில் முதல் கட்டமாக திருபுவனம், கீழடி, கண்ணங்குடி மற்றும் அரியக்குடி அரசு பள்ளிகளுக்கு மரக்கன்றுகளை பராமரிப்பதற்காக தலா 20 லட்ச ரூபாய் நிதி ஒதுக்கப்பட்டுள்ளதாக கூறினார்.

சமத்துவபுரத்தை சுற்றியுள்ள பகுதிகளில் 5 ஆயிரம் பனை விதைகள் நடும்பணியும் இன்று தொடங்கப்பட்டது.



சிவசங்கர்

அரியலூர் மாவட்டம் செந்துறையிலிருந்து சென்னை மாதவரம் மற்றும் கிளாம்பாக்கத்திற்கு புதிய புறநகர் பேருந்து சேவைகளை மாநில போக்குவரத்து துறை அமைச்சர் திரு. சிவசங்கர் இன்று தொடங்கிவைத்தார்.

இந்நிகழ்ச்சியில் ஆட்சித்தலைவர் திரு.ரத்னசாமி உள்ளிட்டோர் பங்கேற்றனர்.



மாசு கட்டுப்பாடு

தீபாவளி திருநாளன்று காலை 6 மணிமுதல் 7 மணிவரையிலும்,

இரவு 7 மணிமுதல் 8 மணிவரை மட்டும் பட்டாசு வெடிக்க வேண்டுமென்று தமிழ்நாடு மாசு கட்டுப்பாடு வாரியம் அறிவுறுத்தியுள்ளது.

அதிக ஒலி எழுப்பும் வெடிவகைகளையும், சரவெடிகளையும் தவிர்த்து பசுமை பட்டாசுகளை மட்டுமே பயன்படுத்துமாறும், மருத்துவமனைகள், வழிபாட்டு தளங்கள் அருகில் பட்டாசு வெடிப்பது தவிர்க்கப்பட வேண்டுமென்றும் இவ்வாரியம் கூறியுள்ளது.



அரசு உறுதிமொழிக் குழு – புதுக்கோட்டை

தமிழக சட்டப்பேரவை அரசு உறுதிமொழிக் குழு புதுக்கோட்டை மாவட்டத்தில் நாளைமறுநாள் கள ஆய்வு நடத்தவுள்ளதாக ஆட்சித்தலைவர் திருமதி. அருணா கூறியுள்ளார்.

மாவட்டத்தில் நிலுவையில் பணிகள் மற்றும் முடிவுற்ற பணிகள் குறித்து இக்குழு உறுப்பினர்கள் ஆய்வு செய்யவுள்ளனர்.



இருவரி

அரியலூர் மாவட்டத்தில் கல்வி நிறுவனங்களை சுற்றியுள்ள பகுதிகளில் போதை பொருட்கள் மற்றும் தடை செய்யப்பட்ட புகையிலை பொருட்கள் விற்பனை செய்யப்பட்டால் பொதுமக்கள் புகார் அளிக்கலாம் என்று ஆட்சித்தலைவர் திரு. ரத்னசாமி தெரிவித்துள்ளார்.

தர்மபுரியில் போதை பொருட்களுக்கு எதிரான விழிப்புணர்வு மாரத்தான் போட்டி இன்று நடைபெற்றது. இதில் ஆயிரக்கணக்கானோர் கலந்துகொண்டனர்.

மதுரை தெப்பக்குளம் பகுதியில் மருத்துவ கல்லூரி மாணாக்கர் பங்கேற்ற பக்கவாதம் குறித்த விழிப்புணர்வு வாக்கத்தான் நிகழ்ச்சி இன்று நடைபெற்றது.

காஞ்சிபுரம் மாவட்டத்தில் சீர்மரபினர் நலவாரிய உறுப்பினர் சேர்க்கை முகாம் ஆட்சித்தலைவர் அலுவலகத்தில் வரும் 24-ம் தேதி நடைபெற உள்ளதாக ஆட்சித்தலைவர் திருமதி. கலைச்செல்வி மோகன் தெரிவித்துள்ளார்.



கள்ளக்குறிச்சி வாய்ஸ்

நியாயவிலைக்கடைகளில் இலவச அரிசி வழங்கும் பிரதமரின் கரீப் கல்யாண் அன்ன யோஜனா திட்டம் வரும் 2028-ம் ஆண்டுவரை நீட்டிக்கப்பட்டுள்ளது தங்களுக்கு பெரிதும் உதவிகரமாக இருக்கும் என்று கள்ளக்குறிச்சி மாவட்ட பயனாளிகள் எமது செய்தியாளரிடம் தெரிவிக்கையில்

.. வாய்ஸ் ..



வானிலை

வங்ககடலில் புதிய காற்றழுத்த தாழ்வுபகுதி நாளை உருவாகக்கூடும் என இந்திய வானிலை ஆய்வுமையம் தெரிவித்துள்ளது

இது காற்றழுத்த தாழ்வு மண்டலமாக நாளையநாள் வலுப்பெறும் என்றும், வரும் 23-ம் தேதி புயலாக மாறக்கூடும் என்றும் இம்மையம் கூறியுள்ளது.

இதனிடையே வளி மண்டல மேலடுக்கு சுழற்சி காரணமாக திருச்சி, தஞ்சை, திருவாரூர், நாகை, சேலம், தர்மபுரி, கிருஷ்ணகிரி, திருப்பத்தூர், திருவண்ணாமலை, வேலூர், சேலம் கள்ளக்குறிச்சி, உள்ளிட்ட 20 மாவட்டங்களில் இன்று கனமழை பெய்ய வாய்ப்புள்ளதாக சென்னை வானிலை ஆய்வுமையம் தெரிவித்துள்ளது.



மழை

திருவண்ணாமலை மாவட்டம் ஆரணி அருகே கொருக்கத்தூர், நாவல்பாக்கம், தேவந்தூர் உள்ளிட்ட பகுதிகளில் நேற்றிரவு பெய்த கனமழை காரணமாக ஆற்று கால்வாய் உடைந்ததையடுத்து நெற்பயிர்கள் நீரில் மூழ்கியுள்ளதால் விவசாயிகள் கவலையடைந்துள்ளதாக எமது செய்தியாளர் தெரிவிக்கிறார்.



குற்றாலம்

தென்காசி மாவட்டம் குற்றாலத்தில் 2-வது சீசன் தொடங்கியுள்ளதை அடுத்து குற்றால அருவிகளில் தண்ணீர் கொட்டுவதை அடுத்து சுற்றுலா பயணிகள் மகிழ்ச்சியடைந்துள்ளனர்.

இதுகுறித்து எமது செய்தியாளர்

.. வாய்ஸ் ..



ஹாக்கி

சுல்தான் ஜோஹர் கோப்பை ஆடவர் ஜூனியர் ஹாக்கி போட்டியில் இந்தியா தற்போது பிரிட்டனை எதிர்கொண்டுள்ளது.

நேற்று நடைபெற்ற ஜப்பானுக்கு எதிரான ஆட்டத்தில் இந்தியா 4 - 2 என்ற கோல் கணக்கில் வெற்றிபெற்றது.



மகளிர் கிரிக்கெட்

துபாயில் நடைபெறும் மகளிர் உலககோப்பை கிரிக்கெட் போட்டியின் இறுதியாட்டத்தில் இன்றிரவு ஏழரை மணிக்கு நியூசிலாந்து - தென்னாப்பிரிக்காவை எதிர்கொள்கிறது.



கிரிக்கெட்

பெங்களூருவில் இந்தியாவிற்கு எதிராக முதலாவது டெஸ்ட் கிரிக்கெட் போட்டியில் நியூசிலாந்து 8 விக்ெட் வித்தியாசத்தில் அபராமாக வென்றது.

107 ரன் எடுத்தால் வெற்றி என்ற நிலையில், தனது 2-வது இன்னிங்ஸை இன்றுகாலை தொடங்கிய நியூசிலாந்து 2 விக்ெட் இழப்பிற்கு 110 ரன் எடுத்து வெற்றி பெற்றது.

3 டெஸ்ட் போட்டிகள் கொண்ட இத்தொடரின் 2-வது போட்டி புனேயில் வரும் 24-ம் தேதியும்,

3-வது இறுதி போட்டி மும்பையில் அடுத்தமாதம் ஒன்றாம் தேதியும் நடைபெறும்



இத்துடன் இந்த செய்தியறிக்கை முடிவடைந்தது.